


FIL-HAMRUN, INT TISTA' TKUN BHAL DAWN

Ghal dawn l-ahhar snin, il-kappillani tal-Hamrun, ghamlu appelli biex matul il-jiem tal-festa niftakru f'dawk li ghal raġunijiet diversi ma jkunux jistghu jgawdu l-festa tal-patrun taghna San Gejtanu bhal haddiehor. Isiru appelli biex mhux biss ngħinu bit-talb taghna biss imma wkoll materjalment billi nikkontribwixxu f'ghotjiet biex jinghataw lil dawn il-familji. Il-Hamruniżi jikkoperaw u jagħmlu bhal ma dejjem ghamel il-patrun taghhom, u numru ta' individwi maghrufa fil-passat. Qed nirreferi ghal dawk li matul iż-żminijiet waqfu f'dan is-subborg tal-Belt Kapitali diversi Istituti tal-Karità li xi whud ghadhom jeżistu sal-lum allavolja b'funzjonijiet differenti f'ċerti kazi. Nixtieq il-lum naqsam maghkom min kienu dawn l-individwi u x'opri ghamlu fil-Hamrun, li kif nafu gawdew minnhom anki l-villaġġi u rhula tal-madwar.

Kavalier Vincenzo Bugeja (1821-1890)

Il-Kavalier Bugeja twieled il-Belt minn familja sinjura. Huwa żżewweg lil Anna Darbois, Naplitana li kienet toqghod Malta. Minhabba li ma kellhomx tfal il-familja Bugeja ddeċidiet li taghti s-somma ta' £40,000 lira sterlina ghal bini tal-istitut li sal-gurnata tal-lum għadu jgib l-istess isem. Nafu li f'1884 il-Kavallier Bugeja kien membru fil-Kunsil tal-Gvern minn fejn ukoll ghamel il-ġid għall-pajjiz. Huwa miet fid-dar li kellu San Pawl il-Bahar fil-5 ta' Settembru 1890.

L-opra prinċipali ta' Bugeja kienet il-bini tal-Konservatorju Vincenzo Bugeja, xogħol majestuż li l-pjanti ġew mhażża minn Ferdinandu V. Inglott u finalizzati mill-perit Taljan Virginio Vespignani. Wara hafna xogħol legali u garanziji finanzjarji kif ukoll approvazzjoni tal-Gvern Malti li ma kienx xi haġa faċ li, l-ewwel ġebba tpoġġiet fl-20 ta' April 1876 mis-sinjura Van Straubenzee, il-mara tal-Gvernatur. Minbarra l-istitut f'dan il-kumpless insibu fost affarijiet oħra kappella u anki ġonna. Il-ftuh ufficjali sar kważi erba' snin wara f'1880, fit-8 ta' April. Kien inawgurat mill-President tal-Qrati Maltin Sir Antonio Micallef fost numru kbir ta' mistiednin u eluf oħra ta' Maltin minn kull rokna tal-ġzejjer Maltin. It-tmexxija, l-edukazzjoni, id-dixxiplina, u l-kura tat-tfal miżmuma f'dan l-istitut kienu afdati f'idejn is-sorijiet tal-karità. Biex ebda tfajla meta toħroġ minn dan l-istitut ma toħroġ b'idejha vojta kienu jinghataw hames mitt lira sterlina kull wahda, u jekk jżżewwġu qabel il-25 sena tinghata d-dota wkoll. Illum il-gurnata dan il-post



għadu jeżisti u għandu aktar funzjonijiet x'jaqdi.

FRA DIEGU BONANNO (1831-1902)

Ġakkinu Bonanno twieled il-Belt Valletta fil-21 ta' Marzu 1831. Meta kien għadu żgħir kulhadd kien sejjahlu Guliermu, iżda l-lum il-gurnata huwa aktar maghruf bhala Fra Diegu, isem li ngħata meta dahal bhala ajk mat-tielet Ordni Frangiskan, li huma



maghrufa bhala l-patrijiet ta' Ġiezu, fit-23 ta' Marzu 1856. Huwa beda n-novizzjat fis-17 ta' Mejju 1858, u pprofessa fis-16 ta' Lulju 1862.


Ix-xogħol tiegħu prinċipali kien idur bil-horġa jittallab il-karità, xogħol umli hafna. Meta beda jghaddi ż-żmien u Fra Diegu sar maghruf hafna għax-xogħol tal-karità li kien jagħmel, hafna baned kienu jorganizzaw attivitá u l-qliegħ kien imur għat-

tfal ta' Fra Diegu. Minbarra jittallab il-karità Fra Diegu kien iżomm għajnejh fuq nies li kellhom bżonnijiet spiritwali ukoll, bhal tfajliet li tkeċċew jew telqu minn djar il-familji taghhom u jipprova jgħinohom. Din kienet problema mhux żgħira dak iż-żmien. Haseb ukoll f'dawk it-tfal li kienu jiġġerrew fit-toroq jitolbu l-karità. Hass li għandu jsir xi haġa u beda l-ewwel passi għat-twaqqifgħal dak li llum huwa maghruf bhala l-Istitut ta' Fra Diegu. Għal-ewwel it-tfal kien jibgħathom f'istitut ġa stabiliti. Għall-ewwel kera dar kbira f'Birkirkara li kienet tiehu hsiebha oħtu u xi sorijiet Frangiskani. Is-sena ta' wara kera dar akbar fil-Hamrun fi triq il-Duluri, imma billi n-numru ta' tfal kompli jikber reġa' kera dar ikbar fi Triq Villambrosa Numru 20 li għadha tintuża sal-lum. F'dan l-istitut ġew mrobbija mijiet ta' tfal, u minkejja li għadda dan iż-żmien kollu l-Istitut għadu mwaqqaf u jagħmel l-istess servizzi li għalih waqqfu Fra Diegu. Fra Diegu miet fl-eta' żgħira ta' 46 sena. Minhabba li dan il-post lighadu jeżisti sal-lum infetħ fil-Milied tal-1905 Fra Diegu ma rahx lest. Il-bini tal-Istitut kif nafu llum beda 1898, billi il-Markiz Scicluna kien ta somma flus u l-Perit William Strickland ha hsieb il-pjanti tal-post. Għal bini tal-post kien hemm diversi benefatturi fosthom il-Konti Tagliaferro, u Alfons Maria Galea.

Adelaide Cini (1838-1885)

Fi Triq San Ġużepp li tgħaqqad il-Hamrun ma' Santa Venera nsibu dar kbira li hafna jafuha bhala l-Istitut ta' Cini, għalkemm fir-rejalta' hija l-Istitut tal-Qalb ta'

Ġesù. Din hija maghrufa hekk minhabba li x-xebba Adelaide li kienet mill-Belt ddedikat hajjitha, hinha, u sahhitha biex tghin bniet tfajliet u anki nisa li kienu fil-bżonn materjali u anki spiritwali. L-użu ta' din id-dar inbidel xi ftit imma għadu jservi għal għanijiet simili.



Adelaide Cini, twieldet il-Belt fil-25 ta' Ottubu 1838. Missierha kellu fabbrika tal-għaġin u hanut fil-belt u l-familja kienet f'qagħda soċjali tajba. Miż-żoghżija tagħha Adelaide kellha żewġ għazliet, wahda li tiżzewweġ lil Pawlu Costa iżda hija kienet kontra din il-proposta, u l-oħra xewqa li tidhol soru, iżda l-ġenituri ma kienux favur għax xtaqu li peress li kienet iż-żghira u ma riditx taf bi żwieġ allura riedu li tibqa' mal-familja. Xorta wahda ppruvat tidhol soru ma' tal-Bon Pastur iżda ma gietx aċċettata, minhabba li s-sorijiet kienu jafu bl-oppożizzjoni tal-ġenituri. Ippruvat Ordnijiet oħra tas-sorijiet iżda xorta ma gietx aċċettata. Adelaide bdiet taħdem fost it-tfal li kienu jiġġerrew fit-toroq u propju ftit tal-ġimghat wara l-providenza ta' Alla bdiet tidher ukoll. Diversi nies sinjuri bdew jagħtuha donazzjonijiet biex tkompli l-hidma tagħha. F'dar żghira hdejn il-knisja ta' Santa Venera bdiet iżżomm tfal żgħar u bniet imfarfra. Fl-1868 miet missierha u lilha hallilha nofs il-fabbrika u nofs id-dar. B'wirt iehor u għajnuna minghand huha Pawlu xtrat il-partijiet l-oħra tad-dar u l-fabbrika u bidlithom fl-istitut lighadu hemm sal-lum. Hekk minn dak in-nhar l'hawn ix-xogħol kiber hafna u biex jgħinu f'din l-avventura ta' din it-tfajla dahlu s-sorijiet tal-karità maghrufa bhala s-sorijiet ta' San Vincenz. Adelaide Cini mietet fit-28 ta' Marzu 1885. Il-Papa Piju X fit-23 ta' Frar 1918 ta l-kunsens tiegħu biex tiġi trattata il-kawża tal-beatifikazzjoni tas-Serva ta' Alla Adelaide wara li tressqu hafna xieħda ta' grazzji li qalghu għad kbir ta' devoti. Illum il-ġurnata dan l-Istitut għadu jagħti servizz imma b'differenza għal dak li ġie mwaqqaf għalih.

Monsinjur Guzeppi De Piro (1877-1933)

Biex tikteb dwar Monsinjur De Piro trid volumi shah u għal din l-okkażjoni se nipprova inkun limitat għal dak li għamel fil-Hamrun. Guzeppi twieled fit-2 ta' Novembru 1877. Fis-sena 1894 dahl l-Università, fil-fakulta ta' l-arti. Fl-1897 huwa beda jistudja għal avukat. Fl-istess perjodu li kien jistudja kien ingaġġa bhala suldat. F'Mejju tal-1898 gietu x-xewqa li jsir qassis u mar jistudja Ruma, u ordna erba' snin wara. Kellu divesi karigi li mhux se nsemmi hliet wahda. Kellu holma li jwaqqaf soċjetà missjunarja taħt il-

harsien ta' San Pawl. F'Jannar tal-1910 wara laqgħa ma' Monsinjur Pietro La Fontaine, il-Viżitatur Appostoliku nkitbet ittra f'dan is-sens u l-Papa Piju X bierek din l-opra. Wara ftit xhur bdiet issehh din il-holma bl-ewwel dar tiftah fl-Imdina. Sa ma qabel sar qassis kellu digà rabtiet ma' Dar San Guzeppi li kienet isservi bhala dar għall-iltiema subien. Huwa stess jgħid li minn dan l-istitut kien ihoss li trid tinbet din is-soċjetà kif fil-fatt ġara. Minn dan l-istitut kien imexxi l-attività kollha tiegħu. Fis-sena 1921 ha t-tmexxija kollha ta' dan l-istitut għax ried jiftah il-post għall-orfni subien żgħar hafna. Dan l-Istitut kien wiehed mid-diversi stituti li De Piro kien responsabbli għalih u għall-manteniment tiegħu. Dan l-Istitut għadu għaddej jagħti servizz sal-lum u matul is-snin kien ta' benefiċċju kbir għal hafna tfal li xi whud anki ordnaw saċerdoti. Fil-Hamrun, Mons. De Piro xtaq li jibni dargħar-romol u x-xjuh imma lanqasgħal dan ma kellu żmien biżżejjed. De Piro kien bniedem patrijottiku ġenwin u anki gie nvolut fil-hajja ċivili tal-pajjiż. Żgur li mhux b'kumbinazzjoni li Monsinjur De Piro għamel l-aħhar servizzi reliġjużi tiegħu fil-knisja ta San Gejtanu. Fis-17 ta' Settembru 1933 waqt li kien qiegħed imexxi l-festa tad-Duluri hassu hażin, haduh l-isptar Ċentrali tal-Furjana u miet ftit tal-hin wara.

Dawn huma erba' min-nies li taw hafna għal haddiehor fil-Hamrun, hemm oħrajn bhal Madre Tereza Nuzzo, u l-Beatu Ġorg Preca, imma minhabba limitazzjoni ta' spażju ma nistax nikteb dwarhom illum. Bhal dawn in-nies imma fuq skala żghira, għalkemm fil-kollektiv tiġi wahda kbira għandna hafna. Qed nirreferi għal dawk li meta jkun hemm appell jagħtu xi haġa żghira, għal dawk li jmorru jżuru l-morda jew jgħinu lill-anzjani tal-parroċċa, li johorgu jqarbnu, u jagħtu servizzi oħra lil haddiehor fil-bżonn fil-Parroċċa tagħna. Minn qalbi għan-nom tal-komunità reliġjuża ngħidilkom grazzi u nappellalkom li minbarra li tkomplu tagħtu dan is-servizz hekk bżonnjuz thegħu aktar hbieb biex jgħinu lil min huwa fil-bżonn mhux matul il-jiem tal-festa biss imma s-sena kollha.

Max Farrugia Dip LIS

